

Ingoa: _____ Rangī: ____/____/____

Mauri Taku Kuri

nā Roimata Paewai Mitchell

Kahukura

Ka hīkoi māua ko Mauri. Ka auau haere, ka oma atu. Ka hoki mai, he pōro i tōna waha. Ka huri mai i te kokonga, he tangata iti, tangata māwhero me tāna kurī iti, kurī māwhero. Ka kapohia atu e au te pōro, ā, ka whakahokia atu. Ka kohete au, “Mauri!” Ka mutu atu i reira.

Ka hīkoi māua ko Mauri. Ka auau haere, ka oma atu. Ka hoki mai, tūngāngā ana, he kōiwi i tōna waha. Ka huri mai i te kokonga, he tangata nui, tangata riri me tāna kurī nui, kurī riri. Ka kapohia atu e au te kōiwi, ā, ka āta whakahokia atu. Ka kohete au, “Mauri!” Ka mutu atu i reira.

Ka hīkoi māua ko Mauri. Ka auau haere, ka oma atu. Ka tatari au, kāore i hoki mai. Ka hīkoi tonu, engari kāore i kitea.

Ka ui atu ki te tangata iti, tangata māwhero me tāna kurī. Engari kāore rāua i kite i a Mauri, ā, ka oma atu au. Ka ui atu ki te tangata nui, tangata riri me tāna kurī. Engari kāore rāua i kite i a Mauri, ā, ka oma atu au.

Ko taku māharahara me tōku matakū mō tāku mōkai. Ka huri atu i te kokonga, ka umere, “Mauri!” Ko Mauri e noho mai ana i tētahi hōpua, me tōna menemene whakatoi. Paruparu katoa ia.